

## ಕರೀನಾ ಕೊ ಟೈಂ ನಹೀ!

**ಬಾ**ಲಿವುಡ್‌ನ ಬಹುತೇಕ ಹೀರೋಯಿನ್‌ಗಳು ಟಿವಿ ಷೋಗಳಲ್ಲಿ ಕಾಣಿಸಿಕೊಳ್ಳಲು ದುಂಬಾಲು ಬಿದ್ದು ಬರುತ್ತಿದ್ದರೆ, ಕರೀನಾ ಕಪೂರ್ 'ನೋ.. ಸ್ವಾರಿ' ಎಂದಳಂತೆ!

ಪ್ರಮುಖ ಟಿವಿ ಚಾನೆಲ್ ಒಂದು ಕರೀನಾಳನ್ನೇ ಮುಖ್ಯ ಪಾತ್ರವಾಗಿಟ್ಟುಕೊಂಡು ರಿಯಾಲಿಟಿ ಷೋ ನಡವಲು ಮುಂದೆ ಬಂದಿತ್ತು. ಸೀರಿಯಲ್ ಹೆಸರು ಕೂಡಾ 'ಮೈ ಕರೀನಾ ಕಪೂರ್ ಬನ್‌ನಾ ಚಾಹ್ತೇ ಹೂಂ' ಎಂದಿತ್ತು. ಜತೆಗೆ ಭಾರೀ ಮೊತ್ತದ ಸಂಭಾವನೆಯನ್ನು ನೀಡುವುದಾಗಿಯೂ ಆಸೆ ಹುಟ್ಟಿಸಿತ್ತು. ಇಷ್ಟಾದರೆ ಕತ್ರೀನಾ, ರಾಣಿ ಮುಂತಾದವರೆಲ್ಲ ಓಡಿ ಬರುತ್ತಿದ್ದರೋ ಏನೋ! ಆದರೆ ಕರೀನಾ ಬಿಲ್‌ಕುಲ್ ಆಗಲ್ಲ ಅಂದಳಂತೆ!

'ಸದ್ಯಕ್ಕೆಂತೂ ಕಿರುತೆರೆಯಲ್ಲಿ ಕಾಣಿಸಿಕೊಳ್ಳೋದಿಲ್ಲ. ಅದಕ್ಕೆ ನನಗೆ ಪುರುಸೊತ್ತು ಇಲ್ಲ. ಚಿತ್ರರಂಗದಲ್ಲೇ ಇನ್ನಷ್ಟು ಸಾಧಿಸಬೇಕು ಅನ್ನೋದು ನನ್ನ ನಿಲುವು' ಎಂದಿದ್ದಾಳೆ ಕರೀನಾ. ಅದೂ ಸರೀನೇ. ರಾ-1, ಗೋಲ್ ಮಾಲ್-3, ಏಜೆಂಟ್ ವಿನೋದ್- ಹೀಗೆ ಕೈ ತುಂಬ ಸಿನಿಮಾ ಕೆಲಸಗಳಿವೆ. ಅದರ ಮಧ್ಯೆ ಸದ್ಯಕ್ಕೆ ಜಾಹೀರಾತುಗಳಲ್ಲೂ ಕರೀನಾ ನಂಬರ್-1 ಎನ್ನುವ ಸುದ್ದಿ ಬಂದಿದೆ. ಇಷ್ಟೆಲ್ಲ ಆದ ಮೇಲೆ ಕಿರುತೆರೆಯ ಕಡೆಗೆ ಕಣ್ಣೆತ್ತಿ ನೋಡುವುದಾದರೂ ಏಕೆ, ಅಲ್ಲೆ?



## ಸೋನಾಕ್ಷಿ ಸುದ್ದಿ

**ಸೋ**ನಾಕ್ಷಿ ಸಿನ್ಹಾ ಇದೀಗ ಬಾಲಿವುಡ್‌ನ ಹೊಸ ಸೆನ್ಸೇಶನ್! ಮೊದಲ ಚಿತ್ರ ಬಿಡುಗಡೆ ಆಗುವುದಕ್ಕಿಂತಲೂ ಮೊದಲೇ ಸುದ್ದಿ ಕಾಲಂಗಳಲ್ಲಿ ಸಖತ್ ಸದ್ದು ಮಾಡುತ್ತಿರುವ ಸುಂದರಿ. ಶತ್ರುಘ್ನ ಸಿನ್ಹಾನ ಮಗಳೇಕೆ ಎಂಬುದೂ ಅದಕ್ಕೊಂದು ಕಾರಣ. ಅದಕ್ಕಿಂತ ಹೆಚ್ಚಾಗಿ ಸಲ್ಮಾನ್ ಖಾನ್‌ನ ಹೊಸ ಚಿತ್ರದ ನಾಯಕಿ ಎನ್ನುವುದು ಪ್ರಬಲ ಕಾರಣ!

ಸಲ್ಮಾನ್‌ನ ಹೊಸ ಚಿತ್ರ 'ದಬಾಂಗ್' ಈಗಾಗಲೇ ಸುದ್ದಿಯಲ್ಲಿದೆ. ಇತ್ತೀಚೆಗೆ ಚಿತ್ರದ ಪ್ರಮೋ ಸಮಾರಂಭಕ್ಕೆ ಬಂದ ಸೋನಾಕ್ಷಿ ಸಲ್ಲೂ ಮೇಲೆ ಹೊಗಳಿಕೆಯ ಹೊನ್ನ ಮಳೆಗರೆದಳಂತೆ. ಸಮಾರಂಭ ಪೂರ್ತಿ ಸಲ್ಲೂ ಜತೆಗೆ ಅಂಟಿಕೊಂಡೇ ಇದ್ದಳಂತೆ. ಎಲ್ಲಕ್ಕಿಂತ ಮುಖ್ಯವಾಗಿ ಸೋನಾಕ್ಷಿ ಜತೆ ಸದಾ ಕಾಣಿಸಿಕೊಳ್ಳುವ ಆಕೆಯ ಬಾಯ್‌ಫ್ರೆಂಡ್ ಅವತ್ತು ಸಮಾರಂಭಕ್ಕೆ ಬರಲಿಲ್ಲವಂತೆ! ಇಷ್ಟಾದ ಮೇಲೆ ಚಿತ್ರರಂಗದ ಟ್ಯಾಬ್ಲಾಯ್ಡ್ ಪತ್ರಿಕೆಗಳಿಗೆ ಬೇರೆ ಹೇಳಬೇಕೆ? ಚಿತ್ರವಿಚಿತ್ರ ಸುದ್ದಿಗಳು ಹರಡುತ್ತಿವೆ. ಅದಕ್ಕಾಗಿ ಸಲ್ಲೂ ಏನೇನೂ ಬೇಜಾರು ಮಾಡಿಕೊಂಡಿಲ್ಲವಂತೆ. ಹೊಸ ಚಿತ್ರಕ್ಕೆ ಪುಕ್ಕಟೆ ಪ್ರಚಾರ ಸಿಕ್ಕಿದರೆ ಆತನಾದರೂ ಏಕೆ ಬೇಡವೆಂದಾನು?

## ಮತ್ತೆ ಬಂದ ಅಂತ್ರಾ

**ರಾ**ಮ್‌ಗೋಪಾಲ್ ವರ್ಮಾ'ನ 'ರೋಡ್' ಚಿತ್ರದಲ್ಲಿ ಬೆಚ್ಚಿ ಬೀಳಿಸುವಂತೆ ನಟಿಸಿ, ಸುದ್ದಿ ಮಾಡಿದ ಅಂತ್ರಾ ಮಾಲಿ ಆಮೇಲೆ ಎಲ್ಲಿ ಹೋದಳೋ ಗೊತ್ತಾಗಲಿಲ್ಲ. ಆ ಬಳಿಕ ನಟಿಸಿದ ಬೇರೆ

ಚಿತ್ರಗಳೂ ಅಷ್ಟಾಗಿ ಸುದ್ದಿ ಮಾಡಲಿಲ್ಲ. ಸಿನಿಮಾ ಮ್ಯಾಗಸಿನ್‌ಗಳಲ್ಲಿ ಬಿಂದಾಸ್ ಫೋನ್ ನೀಡಿ ಕೆಲ ಕಾಲ ತಳ್ಳಿದ ಆಕೆ ಕಳೆದ ವರ್ಷ ಚೆ ಕುರಿಯನ್ ಜತೆ ಮದುವೆ ಮಾಡಿಕೊಂಡಳು. 'ಮದುವೆ ಆದ ಬಳಿಕ ನೆಮ್ಮದಿಯಾಗಿದ್ದೇನೆ. ಬೇರೆಯವರ ಸುಖ ದುಃಖಗಳು ಏನೆಂದು ಈಗ ಅರಿವಾಗುತ್ತಿದೆ' ಎಂದಿದ್ದಾಳೆ. ಅಂದ ಹಾಗೆ ಐದು ವರ್ಷಗಳ ಬಳಿಕ ಅಂತ್ರಾ ಮಾಲಿ ನಟಿಸಿದ ಹೊಸ ಚಿತ್ರ 'ಆಂಡ್ ಒನ್ಸ್ ಅಗೇನ್' ತೆರೆಗೆ ಸಿದ್ಧವಾಗಿದೆ. ಬಹುತೇಕ ಆಗಸ್ಟ್ 20ರಂದು ತೆರೆ ಕಾಣಲಿದೆ.



■ ಬಿಂದು